



MELLIEHA

MINUTI

KUNSILL LOKALI TAL-MELLIEHA

IT-TMIEN KUNSILL

SEDUTA NRU. 21

22 ta' Diċembru 2020

Minuti tas-seduta Nru. 21 tal-Kunsill Lokali tal-Mellieħa li saret fl-uffiċċju amministrativ tal-Kunsill f'Nru. 126, Triq il-Mithna l-Ġdida, Mellieħa, nhar it-Tlieta 22 ta' Diċembru 2020 fis-6.00 pm.

Attendenza u qari ta' ittri ta' apologiji

Il-Kunsillieri kollha kienu qed isegwu b'mod virtwali.

Is-Segretarju Eżekuttiv C. Debono rreġistra l-minuti, filwaqt li s-seduta ġiet irrekordjata. L-istess *recording* jista' jtniżżel mis-sit elettroniku: <https://corterm.com/vod/members/mellieha/>

Talba

It-talba ntqalet mis-Sindku D. Vella.

1.1. Minuti

- 1.2. Is-Sur K. Buttigieg aċċenna għall-minuta 2.1.8. (Ref: P/5/8/G)_tas-seduta preċedenti u talab li din tiġi emendata kif ġej:

“2.1.8. Il-Kunsillier K. Buttigieg ġibed l-attenzjoni li għandu jkun hemm kontroll fuq l-użu tal-parkeġġ għaliex jista' jiġi okkupat b'mod permanenti, u hekk ma jintlaħaqx l-iskop li għaliħ sar. Huwa qal li l-manutenzjoni tal-parkeġġ tista' issir minn kuntrattur li jkollu dritt jitlob ħlas stabbilit u jhallas somma fissa fis-sena lill-Kunsill li tmur biex tiffinanzja proġett jew inizzjattiva li tibbenefika minnha l-komunità lokali.”

- 1.3. Il-Kunsilliera R. Bartolo Cutajar irreferiet għall-minuta 5.18.4. (Ref: T/3/2/Vol XVI) tas-seduta preċedenti u talbet li din tinqara kif ġej:

“5.18.4. Il-Kunsill qabel li għandha tingieb stima fil-każ ta' Triq l-Armier, Triq Ramlet il-Qortin, Triq il-Mellieħa, u Triq il-Wilġa.”

- 1.4. Il-minuti tas-Seduta Nru. 20, li saret fit-13 ta' Novembru 2020 ġew approvati bl-emendi, skont il-minuti 1.2. u 1.3. aktar 'il fuq. Kien hemm qbil li dawn għandhom jiġu ppubblikati fis-sit elettroniku <https://localgovernment.gov.mt/en/lc/Mellieha/MinutesList>

2.0. Materji Mqajma mill-Minuti

2.1.1. *Attenzenza u qari ta' ittri ta' apologiji* (K/1/8/Vol III)

2.1.2. Is-Segretarju Eżekuttiv rrefera għall-attenzenza tas-seduta preċedenti u għarraf li permezz ta' Direttiva Nru. 7/2020 tal-15 ta' Diċembru 2020 maħruġa mid-Divizjoni tal-Gvern Lokali sar possibbli li f'ċirkostanzi eċċezzjonali jsiru seduti tal-Kunsill virtwali. Permezz tal-istess direttiva, seduti li saru b'dan il-mod, sa mill-bidu tal-pandemija Covid-19, mhumiex ser jitqiesu li saru bi ksur tal-liġi. Din id-direttiva nharġet wara li daħlu fis-seħħ emendi fl-Att Dwar Gvern Lokali (Kap. 363).

2.1.3. Il-Kunsill innota t-tagħrif mogħti.

2.2.1. *Rapport mill-Contracts Manager għax-xahar ta' Ottubru 2020* (T/4/15/Vol II)

2.2.2. F'din il-parti tas-seduta kien hemm sospensjoni sabiex jintervjeni l-*Contracts Manager* is-Sur Ryan Mercieca, bil-għan li jagħti ħarsa lejn l-andament ta' xi kuntratti li huwa jissorvelja.

2.2.3. Is-Sur Ryan Mercieca qal li attwalment għaddej tindif ta' toroq rurali fi Triq il-Mellieħa u fl-inħawi tal-Prajjet u s'intendi sar xogħol ta' rutina bħalma huma t-tbattil ta' bins f'Selmun, Għajn Tuffieħa u l-postijiet tal-ikkampjar ġewwa l-Aħrax. Kif ser jitlesta dan, ix-xogħol ser ikun iffukat fuq iż-żona ta' Aħrax fejn gie osservat ħafna ħaxix fil-ġnub tat-toroq.

2.2.4. Il-Kunsillier K. Buttigieg qal li fi Triq il-Mellieħa jeħtieġ jinqata pal tal-bajtar li hareġ fit-triq, b'tali mod li qed jokkupa l-karreġġjata.

2.2.5. Il-Viċi Sindku J. Buttigieg rrimarka li dak huwa obbligu ta' sid l-għalqa, u għalhekk għandu jsir kuntatt miegħu sabiex jirrimedja s-sitwazzjoni li qed tinqala' minn żmien għal żmien.

2.2.6. Is-Sur Mercieca, qal li qed isir sorveljanza fuq il-kuntratt dwar il-ġbir tal-iskart domestiku f'dik li hija separazzjoni, partikularment fil-jum tat-Tnejn. Huwa għarraf ukoll li kien hemm rapport sostanzjat b'filmat u abbaži tiegħu nharġet *default notice* għar-raġuni msemmija.

2.2.7. Il-Viċi Sindku J. Buttigieg qal qed jinnota li meta l-kuntrattur responsabbli mit-tindif tat-toroq urbani qed jintalab jneħħi sigar li jikbru fit-toroq, bħalma kien il-każ riċentement fi Triq il-Qasab u Triq Għajn Żejtuna, mhux qed isir knis ta' toroq li jkunu skedat f'dik il-ġurnata. Huwa qal li ż-żbir tas-sigar għandu jsir fl-istess jum li jkun imissha tinkines iż-żona.

2.2.8. Is-Segretarju Eżekuttiv aċċenna għall-fatt li f'okkażjonijiet bħal dawn il-kuntrattur jiġi mgħejjun mill-haddiema tal-*Community Works Scheme* sabiex l-iskeda tal-knis tiġi affettwata mill-inqas. Minkejja li dan ix-xogħol mhux obligat li jsir skont il-kuntratt, il-kuntrattur mhux qed jitlob ħlas apparti.

2.2.9. Il-Kunsillier E. Bartolo ppropona li jkun hemm ħlas addizzjonali sabiex ma jinqabzux toroq.

2.2.10. Dwar il-kuntratt tal-ġonna, is-Sur J. Buttigieg ġibed l-attenzjoni li huwa evidenti illi l-kuntrattur mhux jiddedika hin bizzejjed biex ikopri x-xogħol kollu kopert bil-kuntratt skont kif stipulat fil-kuntratt.

2.2.11. Il-*Contracts Manager* ħa nota tal-punt imqajjem fil-minuti preċedenti.

2.3.1. *Introduzzjoni ta' cat's eyes fit-toroq* (T/3/2/Vol XVI)

2.3.2. Il-Kunsilliera R. Bartolo Cutajar irreferiet għall-minuta 5.18.1. tas-seduta ta' qabel u ġibdet l-attenzjoni li bħala toroq li għandhom jiġu kkunsidrati għall-introduzzjoni tal-*cats eyes* hija kienet ipproponiet ukoll Triq il-Mellieħa u Triq il-Wilġa, għal-liema toroq kellha wkoll tintalab stima dwar l-ispiża nvoluta.

- 2.3.3. Is-Segretarju Eżekuttiv, aċċenna li Infrastructure Malta kienet ressqet applikazzjoni mal-Awtorità tal-Ippjanar dwar Triq il-Mellieħa. Huwa kkummenta li l-ispejjeż tal-*cats eyes* mhumiex baxxi, filwaqt li dawn ikunu affettwat hafna b'xogħlijiet li jsiru fit-toroq bħalma huma t-thaffir ta' trinek.
- 2.3.4. Il-Kunsilliera R. Bartolo Cutajar staqsiet jekk il-Kunsill jafx meta huwa pprogrammat ix-xogħol fi Triq il-Mellieħa.
- 2.3.5. Il-Kunsillier I. Castillo qal l-ispejjeż involuti jridu jittiehdu in konsiderazzjoni mar-riskju li jsiru xogħlijiet fit-toroq indikati.
- 2.3.6. Il-Viċi Sindku J. Buttigieg qal li l-iskop tal-*cats eyes* jista' jintlaħaq xorta waħda b'inqas spejjeż permezz ta' sinjali tal-karregġjata bil-*glass beads* imħallta maż-żebgħa. Altrimenti l-*cats eyes* jistgħu jsiru fl-aktar partijiet sensitivi.
- 2.3.7. Il-Kunsill ikkonferma d-deċiżjoni mehuda fis-seduta preċedenti, fis-sens li għandha tinkiseb stima fir-rigward tat-toroq imsemmija kollha, kif ukoll li Infrastructure Malta għandhom jiġu mistoqsija dwar jekk għandhomx pjanijiet li jsiru xogħlijiet fi Triq il-Mellieħa.

2.4.1. Laqgħa mal-grupp “For a Better Environment” (T/61/Vol III)

- 2.4.2. Il-Kunsilliera R. Bartolo Cutajar għarrfet għall-minuta 5.17.1. tas-seduta ta' qabel dwar is-suġġett t'hawn fuq. Il-laqgħa saret fl-24 ta' Novembru 2020, fejn id-dirigenti tal-grupp imsemmi wrew illi għandhom l-intenzjoni li jkomplu jaħdmu fil-qasam ambjentali u tal-konservazzjoni ta' beni storiċi fi hdan is-soċjetà Din l-Art Ħelwa. Il-grupp huwa kompost minn tna-x-il persuna. Għal-laqgħa virtwali li saret, għan-naħa tal-Kunsill seggew is-Sindku D. Vella, il-Kunsillieri A. Brincat Stellini, R. Bartolo Cutajar, flimkien mas-Segretarju Eżekuttiv C. Debono.
- 2.4.3. Il-Kunsillier A. Brincat Stellini qalet li fil-laqgħa giet diskussa l-possibiltà li jithawwlu sigar fi tliet siti li jiġu biswit it-Telgħa ta' Selmun, illi kemm-il darba l-Kunsill jaqbel, għandha ssir talba lill-Awtorità tal-Artijiet sabiex tkun tista' tittiehed din l-inizjattiva.

2.4.4. Il-Kunsill innota tagħrif mogħti.

2.5.1. Proġett EkoSkola (S/3/6)

- 2.5.2. Il-Kunsilliera A. Brincat Stellini għarrfet li fid-9 ta' Dicembru 2020 saret laqgħa virtwali mad-dirigenti tal-Iskola Primarja tal-Mellieħa u l-Kulleġġ Maria Regina dwar l-implimentazzjoni ta' proġett li jinvolvi thawwil ta' pjanti ntiż sabiex jissebbaħ l-ambjent fil-biħta tal-istess skola. Fil-laqgħa giet diskussa l-possibiltà li jkun hemm ko-finanzjament permezz ta' fondi Ewropej, tramite il-Fondazzjoni Grupp Azzjoni Majjistral, flimkien ma' fondi tal-Iskola u mill-Kunsill Lokali. Għaldaqstant id-direzzjoni tal-iskola għanda tkompli l-kuntatti diġa mibdija mal-Fondazzjoni. Għan-naħa tal-Kunsill ipparteċipaw fil-laqgħa, is-Sindku D. Vella, il-Kunsilliera A. Brincat Stellini, u l-Segretarju Eżekuttiv C. Debono.
- 2.5.3. Il-Kunsill innota t-tagħrif mogħti.

3.0. Twegibiet għall-Mistoqsijiet tal-Kunsillieri

3.1.1. Qtugh ta' sigar fl-Ahrax (T/10/Vol II)

- 3.1.2. Il-Viċi Sindku J. Buttigieg aċċenna għal korrispondenza mibgħuta mill-Għaqda Kaċċaturi u Nassaba Konservazzjonisti fl-10 ta' Novembru 2020 u staqsa dwar jekk itteħditx azzjoni dwarha.
- 3.1.3. Is-Segretarju Eżekuttiv C. Debono wiegħeb li din kienet tinvolvi rapport dwar persuna li kien qed juża makkinarju sabiex ineħħi sigar u l-art tkun tista' tinħadem. Huwa qal li ngħibdet l-attenzjoni tal-awtoritijiet kompetenti sabiex jinvestigaw.

3.1.4. Il-Kunsill innota l-azzjoni li ttiehdet.

3.2.1. Kompetizzjoni bil-muturi fuq ir-ramel gewwa l-Bajja tal-Ghadira
(A/6/3/Vol 93)

3.2.2. Il-Viċi Sindku J. Buttigieg rrefera għall-korrispondenza datata 18 ta' Novembru 2020 u staqsa x'azzjoni ttiehdet dwarha.

3.2.3. Is-Segretarju Eżekuttiv C. Debono wiegħeb li din l-attività kienet ser tikkawża dannu ambjentali lir-ramla u għalhekk kien hemm oġġezzjoni għaliha u allura l-permess ma nharigtx.

3.3.1. Speed hump fi Triq Għajn Żejtuna (T/3/2/Vol XVI)

3.3.2. Il-Kunsillier E. Bartolo rrefera għad-deċiżjoni li ttiehdet f'seduta preċedenti dwar rappreżentazzjoni li kellha ssir ma' Transport Malta fuq is-suġġett imsemmi.

3.3.3. Is-Segretarju Eżekuttiv C. Debono għarraf li sad-data tas-seduta ma kinitx ingħatat twegiba minn Transport Malta.

3.4.1. Tarag bejn Triq is-Sliem u Triq l-Hena (P/5/2/Vol II)

3.4.2. Il-Kunsillier G. Micallef staqsa dwar jekk kienx hemm xi rispons mill-awtoritajiet kompetenti rigward il-ftuħ mill-ġdid tat-tarag pubbliku msemmi.

3.4.3. Is-Segretarju Eżekuttiv C. Debono wiegħeb fil-15 ta' Novembru 2020 huwa reġa' kiteb lill-Aġenzija tal-Bini u l-Kostruzzjoni dwar it-tarag in kwistjoni, kif ukoll dwar tliet siti oħra fiż-żona ta' Santa Marija Estate. Sad-data tas-seduta ma kienx hemm xi rispons minn naħa tal-aġenzija.

3.4.4. Il-Kunsill innota t-tagħrif mogħti.

4.0. Tqeghid ta' Karti

- *Purchase Request Form* – 17/12/20;
- Skeda ta' Pagamenti – 11/11/20 – 17/12/20;
- Skeda ta' Korrispondenza li waslet;
- Skeda ta' Korrispondenza li ntbagħtet;
- Rendikont Finanzjarju – Lulju / Settembru 2020;
- Abbozz tal-Estimi Finanzjarji – 2021;
- Minuti – Kumitat Reġjonali - 16/10/20;
- Minuti – Kumitat Reġjonali – 10/12/20;
- Minuti – Kumitat Reġjonali – 14/12/20; u
- Rapport – Konferenza dwar l-Istrateġija tar-Regjun Tramuntana – 20/11/20.

5.0. Korrispondenza u komunikazzjoni mis-Sindku u l-Kunsillieri

5.1.1. Wirja ta' l-logħob tan-nar fl-Ewwel tas-Sena 2021 (A/5/3/7)

5.1.2. Sareterenza għal imejl datat 16 ta' Diċembru 2020, mibgħut mir-Regjun Tramuntana, fejn thabbret l-iskema imsemmi skont it-termini t'hawn taht:

- Wirja li ssehh f'it minuti qabel nofsillejl tal-1 ta' Jannar 2021;
- Il-wirja tkun waħda żgħira li tista' tingħata minn fuq bejt;
- Il-baġit għal dan huwa ta' €500, li jista' jżied għal €800 f'każ li jingħata xi logħob tan-nar akbar. Il-Kunsill għandu jipprezentaw lista ta' logħob tan-nar li se jintgħata, liema lista tiġi eżaminata mir-Regjun, qabel ma jiġi ffirmat il-ftehim;

- In-nar irid ikun tal-kulur u mhux tal-bomba;
- Ir-Regjun se jkopri l-ispejjeż tal-assigurazzjoni kif ukoll it-tim tat-tifi tan-nar, kemm-il darba jkun meħtieġ;
- L-applikazzjoni għall-permess tkun a kariġu tal-Kunsill;

5.1.3. Il-Viċi Sindku J. Buttigieg qal li huwa infurmat li l-Għaqda tan-Nar Maria Bambina - Mellieħa - fuq l-inizjattiva tagħha stess beħsiebha ttellgħa wirja ta' logħob tan-nar mis-sit li jħares lejn il-Wied ta' Ġnien Ingraw.

5.1.4. Il-Kunsill ikkonferma li għandu jiehu sehem f'din l-iskema, filwaqt li ssuġġerixxa l-inklużjoni tal-wirja sponsorjata mir-Regjun mill-istess post imsemmi, madankollu bil-viżibilità dovuta tingħata għal dan il-kontribut.

5.2.1. Spazji għall-ipparkjar fi Triq Anthony Sammut (T/3/2/Vol XVI)

5.2.2. Saret referenza għal imejl datat 14 ta' Diċembru 2020, fejn il-Kunsillier I. Castillo ppropona f'isem xi residenti sabiex jergħu jinżebgħu żewġ spazji għall-ipparkjar li kienu tneħhew minn Triq Anthony Sammut kantuniera ma' Triq il-Fortizza.

5.2.3. Is-Segretarju Eżekuttiv aċċenna li fis-Seduta Nru. 101 tal-1 ta' Ottubru 2018, il-Kunsill kien rrifjuta talba minn żewġ sidien li jiġġaraxxjaw vetturi kbar fi Triq Anthony Sammut li kienu talbu sabiex ma jsirx ipparkjar fl-istess triq qrib il-kantuniera ma' Triq Ta' Masrija. Din id-deċiżjoni kienet ittiehdet abbażi tal-fatt li fil-kantuniera ma' Triq il-Fortizza diġa kien hemm dan l-arranġament. Is-Sur C. Debono qal ukoll li anke kienet tneħhiet *parking bay* waħda quddiem wieħed mill-garaxxijiet in kwistjoni, bil-kunsens ta' Transport Malta.

5.2.4. Fid-dawl tat-tagħrif mogħti l-Kunsill kien tal-fehma li għandu jinżamm l-arranġament eżistenti.

5.3.1. Tixrid ta' tajn fi Triq l-Armier iż-Żgħir (D/2/1)

5.3.2. Il-Kunsillier I. Castillo ġibed l-attenzjoni dwar inkonvenjent u periklu li qed jikkawżaw sewwieqa ta' vetturi *four-wheel drive* li jipprattikaw dan l-isports fil-barriera tal-Armier. Dawn qed jimlew it-triq li għadha kif ġiet asfaltata u jirrenduha perikoluza.

5.3.3. Il-Kunsillier E. Bartolo qal li l-*All Wheel Drive Club* huma responsabbli mill-barriera, u għalhekk għandhom jaraw li kull vettura illi toħroġ mis-sit għandu jkollha r-roti nodfa, bħalma jsir f'siti ta' kostruzzjoni.

5.3.4. Il-Kunsill qabel li dan l-abbuż għandu jingħieb għall-attenzjoni tal-awtoritajiet kompetenti.

5.4.1. Haddiema assenjati taht il-Community Work Scheme (E/3/6/Vol II)

5.4.2. Il-Kunsill gie mgħarraf li d-dirigenti tal-iskema msemmija staqsew dwar jekk jixtieqx jaċċetta lura l-haddiem li kien talab huwa stess li jiġi trasferit. Is-Segretarju Eżekuttiv qal li wara dan it-trasferiment, huwa talab lid-District Operations Ltd sabiex jirritorna mill-ġdid mal-Kunsill. Is-Segretarju Eżekuttiv, qal li wara t-trasferiment imsemmi, District Operations Ltd kienu bghatu sostitut.

5.4.3. Il-Kunsill kien tal-fehma li din il-materja għandha tiġi trattata fuq il-livell amministrattiv abbażi tal-prestazzjoni passata tal-persuna in kwistjoni f'dak li huwa l-qadi ta' dmirijiet u attendenza.

5.5.1. Żjara mill-Mobile Dental Unit (M/8/Vol VI)

5.5.2. Is-Sindku għarraf li l-unit imsemmi ser ikun qed f'Misraħ il-Parroċċa fil-Mellieħa fl-4 ta' Jannar 2021. Is-Sur D. Vella qal li ser tingħata l-pubblicità meħtieġa bil-mezzi disponibbli.

5.5.3. Il-Kunsill innota t-tagħrif mogħti.

5.6.1. Programm ta' attivitajiet kulturali 2021 (A/5/5/Vol X)

5.6.2. Is-Sindku ppropona li l-attivitajiet kulturali għas-sena 2021 jkunu kif jidher hawn taħt:

24/06/2021	Festa ta' Lejlet San Ġwann tal-Ħġeġjeġ
22/07/2021	Jum il-Kunsill
02/07/2021 09/07/2021 16/07/2021	L-Arti fil-Misraħ
23-25/07/2021	Iljieli Mellehin
16-19/12/2021	Milied Mellieħi
31/12/2021	Lejliet l-Ewwel tas-Sena

5.6.3. Il-Kunsill innuta u approva d-dati msemmija, kif ukoll li dawn għandhom jiġu notifikati lill-għaqdiet tal-lokalità.

5.7.1. Estimi u Pjan ta' Hidma tar-Regjun Tramuntana (F/1/32)

5.7.2. Il-Viċi Sindku J. Buttigieg għarraf li attwalment ir-Regjun Tramuntana qed jiddiskuti l-estimi u l-pjan ta' hidma. Għaldaqstant ser ikun qed jgħaddi d-dokumentazzjoni li giet imressqa sabiex il-membri eletti jkollhom l-opportunità jarawha u jikkumentaw dwarha.

5.7.3. Il-Kunsill innota t-tagħrif mogħti.

5.8.1. Periklu fit-toroq (T/3/2/Vol XV)

5.8.2. Il-Kunsilliera R. Bartolo Cutajar aċċenna għall-periklu li jeżisti fil-parti ta' fuq tat-telgħa ta' Għajn Żnuber fi Triq il-Mellieħa, fejn hija pproponiet li għandha ssir *crash barrier* bħal dik li hemm fuq nett.

5.8.3. Il-Kunsilliera A. Brincat Stellini qalet li l-istess sitwazzjoni teżisti fit-triq tal-Mizieb, fil-parti ta' fuq tagħha, bejn il-pont u Triq Lewis Wettinger.

5.8.4. Is-Segretarju Eżekuttiv qal li fiż-żewġ postijiet imsemmija, il-ħajt li żżomm it-triq huwa tas-sejjeħ u għalhekk mhux b'saħħtu biżżejjed biex jilqa' l-impatt mill-vetturi. Is-Sur C. Debono qal li fil-każ ta' Għajn Żnuber, fejn hemm teżisti *crash barrier*, aktar 'il fuq, il-ħajt tat-triq kien inbena mill-ġdid u ġie rinfurzat bil-konkos mill-pedament.

5.8.5. Wara aktar diskussjoni, il-Kunsill qabel li għandha ssir faxxa tal-konkos solida li tkun nofs metru għola mill-wiċċ tat-triq.

5.8.6. Il-Kunsilliera R. Bartolo Cutajar irreferiet ukoll għal Triq il-Miħna l-Ġdida kantuniera ma' Triq Sant' Anna fejn teżisti telgħa wieqfa bil-wiċċ tat-triq jizloq. Hija pproponiet li jsir scarifying tal-asfalt.

5.8.7. Il-Kunsill laqa' il-proposta skont il-minuta 5.8.6.

5.9.1. Tabelli dwar il-ħmieġ tal-klieb fit-toroq (T/3/2/Vol XV)

5.9.2. Il-Kunsilliera R. Bartolo Cutajar għarraf li twaħħlu tabelli f'għaxar postijiet differenti dwar il-preżenza ta' flora u fauna fuq ix-xaġħri, kif kien maqbul mill-Kunsill aktar qabel.

- 5.9.3. Hija pproponiet li t-tabelli tal-klieb li qed jitwaħhlu attwalment u jsiru simili għal abbozz li hija wriet waqt is-seduta.
- 5.9.4. Il-Viċi-Sindku J. Buttigieg ikkummenta li t-tabelli għandhom ikunu bħal dawk li normalment jintużaw għat-traffiku.
- 5.9.5. Il-Kunsill qabel li għandu jiġi verifikat x'tip ta' tabelli jintużaw f' pajjiżi oħra.

5.10.1. Skema dwar manutenzjoni ta' kompjuters għar-residenti (P/4/6/Vol VI)

- 5.10.2. Il-Kunsilliera R. Bartolo Cutajar aċċennat li numru ta' kunsilli lokali u entitajiet governattivi daħlu fi skema li permezz tagħha residenti jew dipendenti tagħhom jibbenefikaw minn servizz mingħajr ħlas meta jkun jehtigilhom jagħmlu manutenzjoni fuq il-kompjuters personali tagħhom. Dan jingħata bi spiża annwali għal minn jisponsorja l-iskema. Il-benefiċċji li normalment jingħataw, jinkludu:
- Manutenzjoni Ġenerali;
 - Tindif tal-*hardware*;
 - Ifformattjar mill-ġdid ta' *hard drives*;
 - Tneħhija ta' *viruses*; u
 - Installazzjoni ta' *software* kontra l-*viruses*.
- 5.10.3. Il-Kunsilliera A. Brincat Stellini qalet li s-servizz jehtieg li jingħata wara li jintalbu stimi minn entitajiet kummerċjali oħra li joperaw f'dan il-qasam.
- 5.10.4. B'zieda mal-minuta 5.10.3, aktar 'il fuq, il-Kunsillier I. Castillo qal li jkun jagħmel sens li l-istimi jintalbu wkoll mingħand entitajiet ibbażati fil-lokalità.
- 5.10.5. Il-Kunsill qabel li għandha ssir sejha għall-istimi kif indikat fil-minuti 5.10.3. u 5.10.4, qabel tittiehed deċiżjoni finali.

5.11.1. Ipparkjar fi Triq il-Modd (T/3/2/Vol XVI)

- 5.11.2. Il-Kunsillier I. Castillo għarraf li saritlu proposta sabiex jitkomplew il-linji sofor doppji fit-triq imsemmija, bejn Triq il-Qigħan u Triq Qasam Barrani. Dan minhabba li meta jkun hemm sessjonijiet tat-taħriġ, jew logħob fil-ground ikun hemm kongestjoni tat-traffiku.
- 5.11.3. Il-Viċi-Sindku J. Buttigieg ikkummenta li kemm-il darba tiġi mplimentata l-proposta skont il-minuta precedenti, l-ipparkjar jibda jsir fuq in-naħa l-oħra tat-triq. B'hekk tirriżulta sitwazzjoni perikoluża minhabba li t-fal ikollhom jaqsmu t-triq biex imorru fil-ground. Huwa qal li s-sitwazzjoni deskritta fil-minuta precedenti hija rejali, iżda rriżultat mill-arrangamenti temporanji marbuta mal-Covid-19, peress li qed jintuża l-bieb tal-ground li hemm fi Triq il-Modd.
- 5.11.4. Il-Kunsill iddeċieda li l-arrangament eżistent għandu jibqa' fis-seħh.

5.12.1. Video b'messaġġ għall-Milied (M/6/Vol V)

- 5.12.2. Il-Kunsillier I. Castillo qal li gie ppreparat video b'messaġġ għall-Milied u talab li dan jiġi mtella' fil-medja soċjali tal-Kunsill. Huwa qal li t-tul tiegħu huwa biss ta' disgħa sekondi u jista' jitniżżel permezz ta' link partikulari.
- 5.12.3. Wara li l-Kunsill ra l-video, approva l-proposta.

5.13.1. Tismija ta' toroq fi Triq il-Mejjiesa (T/4/1/Vol III)

- 5.13.2. Il-Kunsillier I. Castillo rrefera għat-tliet toroq ġodda li hemm fi Triq il-Mejjiesa, minn Trejket il-Harrub 'l ġewwa. Huwa ppropona li dawn jingħataw isem.

- 5.13.3. Fid-dawl tal-fatt li dawn it-toroq huma privati, il-Kunsill ma qabilx li t-toroq indikati għandhom jingħataw isem uffiċjali. Il-Kunsill ha in konsiderazzjoni li dawn mhumiex skemati skont l-informazzjoni miksuba onlajn mis-sit elettroniku tal-Awtorità tal-Ippjanar.

5.14.1. Latrina pubblika taht Ġnien il-Pellegrini (P/4/7/Vol II)

- 5.14.2. Il-Kunsillier I. Castillo ppropona li ssir latrina pubblika ġdida taht il-ġnien imsemmi, abbażi tal-fatt li fil-Pjan Lokali, dan il-post huwa ndikata bħala *secondary town centre*.
- 5.14.3. Il-Kunsillier E. Bartolo tenna li tista' issir latrina prifabbrikata u titpoġġa fuq il-bankina li hemm bejn Triq l-Għoljiet u Triq il-Kbira.
- 5.14.4. Il-Kunsillier J. Buttigieg ġibed l-attenzjoni li l-post huwa skedat mill-Awtorità tal-Ippjanar minhabba s-Salib tal-Pellegrini. Qal illi huwa jemma li jekk issir latrina taht il-monument ikun qed iwaqqa' l-preġju tiegħu, apparti li jista' ikun hemm problemi minn naħa tas-Sovrintendenza tal-Wirt Kulturali. Bħala alternattiva, is-Sur J. Buttigieg ippropona li tali faċilità hija aktar addattata għal Ġnien tas-Salib.
- 5.14.5. Il-Kunsilliera A. Brincat Stellini qalet li hija taqbel mal-opinjoni espressa mill-Viċi Sindku J. Buttigieg skont il-minuta 5.14.4.
- 5.14.6. Wara aktar diskussjoni, il-Kunsill qabel li għandhom jiġu studjati l-għazliet kollha possibbli sabiex issir latrina pubblika fi Triq il-Kbira, bejn il-Ġnien tal-Pellegrini u l-Ġnien tas-Salib.

5.15.1. Installar ta' sistemi CCTV fi Triq Ġorġ Borg Olivier, Triq l-Iżbark tal-Francċiżi, u fil-Park tal-Familja (T/5/1/Vol II)(T/3/3/Vol IV) (K/6/10/Vol III)(P/4/6/Vol VI)

- 5.15.2. Il-Viċi Sindku J. Buttigieg rrefera għall-minuta 2.3.1. tas-seduta ta' qabel u għarraf li fit-22 ta' Diċembru 2020 saret laqgħa fuq il-postijiet kollha msemmija, flimkien mal-inġinier konsulent fuq dan il-proġett. Għall-istess laqgħa attendew is-Sindku D. Vella, il-Kunsillier E. Bartolo u s-Segretarju Eżekuttiv C. Debono. Kien hemm qbil li fir-rigward ta' Triq Ġorġ Borg Olivier, għandhom jsiru *cameras* doppji bi dritt Triq il-Qalb Imqaddsa, Triq l-Isqof Pace, Triq il-Madonna ta' Fatima, Triq it-Tonn, Triq Sant' Elena, u Triq Sant' Anna.
- 5.15.3. Is-Sur C. Debono għarraf li kellu jiġi deċiż liema huwa l-aħjar mod li tingħata provvista tal-elettriku lit-tagħmir meħtieġ, kif deskritt fil-minuta preċedenti. Huwa magħruf ukoll li l-Enemalta thalli l-użu tal-*brackets* tagħhom mal-hitana, sakemm l-vultaġġ ikun baxx. Huwa previst ukoll li jkunu meħtieġa żewġ arloġġi tal-elettriku, peress fil-parti bejn Triq Sant' Anna u Triq Sant' Elena mhemmx *overhead cables* tal-Enemalta.
- 5.15.4. Il-Kunsill innota u approva l-azzjoni li ttiehdet.

5.16.1. Kompetizzjoni tas-snooker organizzata mill-Kunsill (S/4/2/Vol III)

- 5.16.2. Il-Kunsillier K. Buttigieg għarraf li fid-dawl tal-fatt li l-kazini huma magħluqin minhabba l-pandemija Covid-19, il-league tas-snooker 2020/2021 mhux ser isir.
- 5.16.3. Il-Kunsill innota t-tagħrif li ngħata.

5.17.1. Attività sportiva fl-inhawi Tad-Daħar (A/6/3/2/Vol 92)

- 5.17.2. Il-Kunsilliera K. Buttigieg aċċenna għal talba li saret mill-iStag Airsoft Club sabiex jippartikaw sport li jixbah hafna lill-baseball, li għalih jeħtieġu medda ta' art mdaqqsqa, li trid tingħalaq għall-pubbliku. Għal dan il-għan giet indikata art fl-inhawi Tad-Daħar li tinsab fuq ir-riħ ta' l-Irdum il-Qawwi. Dan l-ispazju jkun meħtieġ kull nhar ta' Sibte fuq bażi regolari.
- 5.17.3. Il-Kunsill kien tal-fehma li l-pubbliku m'għandux jiċċaħħad regolarment minn post li joffri daqshekk veduti uniċi. Ittiehded in konsiderazzjoni li l-art in kwistjoni kienet giet alllokata lill-

Ministeru responsabbli mill-Ambjent u Tibdil fil-Klima. Abbaži ta' dan, it-talba ma' ġietx milqugħa.

5.18.1. Dhul ta' vetturi fi Triq l-Imġiebah (T/3/2/Vol XVI)

- 5.18.2. Il-Kunsilliera A. Brincat Stellini pproponiet li s-sewwieqa li jinżlu fi Triq l-Imġiebah jiġu nfurmati, li mit-triq li tagħti għall-Qortin / Palazz ta' Selmun 'l isfel mhemmx spazzju għall-ipparkjar.
- 5.18.3. Il-Kunsill qabel mal-proposta u talab li ssir rappreżentazzjoni ma' Transport Malta għall-konsiderazzjoni tagħhom.

5.19.1. Tqassim ta' helu lill-Anzjani (A/5/3/Vol VIII)

- 5.19.2. Il-Kunsilliera A. Brincat Stellini għarrfet li fil-21 ta' Diċembru 2020 tqassam xi helu lill-anzjani residenti f'Dar il-Madonna tal-Mellieha. Hija fakkret li minhabba l-pandemija, din id-darba ma kienx possibbli li ssir attivitá għalihom bħal snin oħra.
- 5.19.3. Il-Kunsill innota t-tagħrif mogħti.

5.20.1. Pubblikazzjoni "Fik Ittamaw Missirijietna Ittamaw u Inti Hlisthom" (P/3/2/Vol V)

- 5.20.2. Il-Kunsilliera A. Brincat Stellini rreferiet għall-pubblikazzjoni msemmija li ġiet immedija fit-18 ta' Diċembru 2020 fil-Bitha tas-Santwarju. Hija nfurmat, li kienu prezenti għal din l-okkażjoni, flimkien magħha, is-Sindku D. Vella, il-Viċi Sindku J. Buttigieg, il-Kunsillier I. Castillo, l-Arċipriet ir-Rev. J. Caruana, is-Sur J. Debono President Għaqda Korali u Orkestrali Maria Bambina, u l-awtur D. Muscat. Il-Kunsillieri R. Bartolo Cutajar u K. Buttigieg għarrfu li ma setgħux jattendu minhabba npenn ieħor.
- 5.20.3. Is-Sinjura Brincat Stellini qalet li kien hemm talba mill-awtur sabiex jingħata mingħajr hlas tletin kopja tal-ktieb. Hija appellat ukoll sabiex tingħata kopja lill-membri eletti kollha u l-impjegati tal-Kunsill.
- 5.20.4. Il-Kunsill approva l-proposta skont il-minuta 5.20.3. aktar 'il fuq, kif ukoll li l-ktieb għandu jinbiegħ €5.

5.21.1. Pubblikazzjoni tal-magazin "Mill-Qiegha" (P/3/2/Vol V)

- 5.21.2. Il-Kunsilliera A. Brincat Stellini għarrfet lill-Kunsill li naqsu xi kontributori għall-magazin tal-Kunsill "Mill-Qiegha għat-Tfal", u għalhekk appellat lill-kunsillieri sabiex jindikaw persuni li jkunu jistgħu jagħtu l-kontribut bil-kitbiet tagħhom.
- 5.21.3. -Kunsill ha nota.

6.1. Ftehim dwar assistenza mid-Divizjoni tal-Indafa u Manutenzjoni (K/6/6)

- 6.2. Il-Kunsill ġie mgħarraf li fis-16 ta' Diċembru 2020 saret laqgħa mad-Direttur Ġenerali tad-Divizjoni tal-Indafa u Manutenzjoni dwar koperazzjoni li jista' ikun hemm mal-Kunsill li tinvolvi:

- Hasil tat-toroq bi frekwenza ta' darba fix-xahar b'hasla addizzjonali fix-xahar ta' Settembru fl-inhawu ta' madwar il-knisja;
- Jingħataw għaxar (10) litter bins fl-2021;
- Tiswija u manutenzjoni hafifa li ma tinkludix implimentazzjoni ta' proġetti infrastrutturali;
- Manutenzjoni ta' funtani; u
- Tnehhija ta' skart mormi abbużivament permezz b'ingeni kbar.

6.2. Il-Kunsill laqa' din l-offerta u awtorizza l-iffirmar tal-ftehim.

7.1. Rendikont Finanzjarju – Lulju / Settembru 2020 (F/1/1/Vol IV)

7.2. Is-Segretarju Eżekuttiv spjega li d-dhul tal-Kunsill bejn Jannar u Settembru 2020 kien jammonta għal €996,386, filwaqt li kien hemm nefqa ta' €873,132, u hekk irriżulta bilanċ pożittiv ta' €123,255.

7.3. Il-valur tal-Assi Kurrenti (*Current Asset*) żdied tul id-disa' xhur koperti b'dan ir-rapport u kien jammonta għall-€1,577,164 - zieda ta' €285,878 fuq ta' Ġunju 2020 - li €1,114,487 minnhom kienu flus miżmuma f'kontijiet bankarji, €138,154 kien l-ammont li l-Kunsill kellu jdaħħal, filwaqt li €19,872 huma l-valur tal-istokk ta' kotba.

7.4. Ġie spjegat li l-Obbligazzjonijiet Kurrenti (*Current Liabilities*) telgħu fil-livell ta' €971,292 (Ġunju 2020 - €761,059). Dawn jikkonsistu minn kontijiet pendenti (*Payables*) li jidhru fuq il-kotba, kif ukoll stima ta' spejjeż (*accruals*) marbuta ma' servizzi jew materjal mixtrija li kienu għadhom ma jidhru fuq il-kotba. Kien hemm ukoll Dhul Differit ta' € 877,322 li rriżulta minn dhul bil-quddiem (Settembru 2020) tal-allokkazzjoni finanzjarja għar-raba' kwart mill-Gvern Ċentrali. Kien hemm ukoll dhul ta' fondi Ewropej b'rabta ma' proġetti ffinanzjati taħt il-Fond Ewropew għall-Iżvilupp Rurali. Fattur iehor li kkontribbaw għad-Dhul Differit kienu il-pagamenti pendenti li għad irid jiġihallu lill-kuntrattur b'rabta mar-rikostruzzjoni ta' Triq il-Qortin. Kien spjegat li Dhul Differit jirrappreżenta għotjet jew riċevuti mill-Kunsill, jew impenjati fir-rigward ta' proġetti mwettqa, madankollu għadhom ma ġewx solvuti għal kollox.

7.5. Is-Segretarju Eżekuttiv qal li meta wiehed jiehu in konsiderazzjoni l-fatturi kollha msemmija, jirriżulta Indikatur tas-Sitwazzjoni Finanzjarja (ISF) ta' 32% - zieda ta' 6% fuq il-perċentwali reġistrat fil-kwart preċedenti.

7.6. F'dak li jirrigwarda l-Impjant u Tagħmir (*Plant and Equipment*), bejn Jannar u Settembru, ġew kapitalizzati b'kemm jiswew €380,234 f'Assi Permanenti (*Fixed Assets*), filwaqt li ma nqatgħu ebda assi (*Disposals*).

7.7. Il-valur oriġinali tal-Assi Permanenti (*Fixed Assets*) kollha akkwistati sal-aħħar ta' Settembru 2020 kien ta' €9,608,135, li meta wiehed jikkalkula d-deprezzament fuqhom sa tmiem l-istess xahar, il-valur nett tagħhom fil-Kotba (*Net Book Value*) kien ta' €2,711,650.

7.8. Il-Kunsill deher li m'hemmx hteġa li jsiru ebda *virements*, filwaqt li talab illi r-rendikont shih jiġi ppubblikat permezz tas-sitt elettroniku: <https://localgovernmentcms.gov.mt/en/lc/Mellieha/Pages/Publications/Quarterly-Financial-Reports.aspx>

8.1. Estimi Finanzjarji 2021 (F/1/32)

8.2. Is-Segretarju ressaq rendikont dwar id-dhul u l-infieq previst għas-sena finanzjarja 2020. Ressaq ukoll abbozz ta' dhul previst għall-2021, kontra l-estimi li jinkludu l-proġetti u inizjattivi maqbula mill-Kunsill fis-seduti preċedenti, partikularment f'dawk li huma proġetti kapitali u attivitajiet kulturali.

8.3. Is-Sur C. Debono spjega li l-pandemija affettwat mhux bi ftit l-infieq li kien hemm, partikularment bejn Marzu u Diċembru 2020, u għalhekk ma jkunx għaqli li l-estimi 2021 jiġu bbażati fuq in-nefa attwali tal-2019.

8.4. Huwa kompli jgħid li l-abbozz imressaq sar *on a cash basis* u għalhekk issa jeħtieġ li jiġu mgħoddija lill-*accountant* sabiex jithejjew abbażi ta' *accruals*. B'hekk jittiehdu in konsiderazzjoni fatturi oħra bħalma huwa d-deprezzament fuq l-assi permanenti, il-valur tal-*istocks*, *short* u *long term liabilities*, eċċ.

8.5. Is-Segretarju Eżekuttiv aċċenna li l-baġit fejn jidhlu attivitajiet kulturali jkun wiehed sinifikanti u jirrappreżenta madwar 8% tal-allokkazzjoni finanzjarja mill-Gvern Ċentrali.

8.6. Wara li ra l-abbozz imressaq, il-Kunsill qabel li n-nefqa fuq attivitajiet kulturali bi sħab mal-għaqdiet muzikali għandha tiġi rduppjata, peress li ma saret ebda attività matul l-2020.

8.7. Kien hemm qbil ukoll li l-ammont allokat għall-attivitajiet li jsiru ta' darba għandu jżied għal €5,000, u hekk ikun jista' jagħmel tajjeb għall-attività ffinanzjata taht l-iskema *Young Achievers*, li kellha tiġi posposta għall-2021.

8.8. L-abbozz tan-nefqa kulturali kif approvat kien kif jidher hawn taht:

Programm ta' koperazzjoni mal-għaqdiet muzikali	14,400
Attivitajiet ta' darba	5,000
Tiżjin ta' toroq fil-Milied u l-Ewwel tas-Sena	11,000
Attivitajiet tal-Milied għat-tfal u l-Anzjani	1,500
Milied Melliehi	15,000
Attività tal-Ewwel tas-Sena	10,000
Attività tal-Epifanija	900
Attività fl-okkażjoni ta' Jum l-Omm	1,000
Festa ta' Lejlet San Ġwann tal-Ħġeġġeġ	5,500
Arti fil-Misrah	2,000
Jum il-Kunsill	5,400
Iljieli Mellehin	33,000
Attività fl-okkażjoni tal-Jum Dinji tat-Tfal	1,500
Animal Fest	2,000
Total	€108,200

8.9. Il-Kunsill approva l-bqija tan-nefqa rikorrenti u kkonferma dik kapitali kif miftiehma fis-seduta preċedenti. Għaldaqstant, is-Segretarju Eżekuttiv intalab jhejji l-Estimi bbażat fuq l-*accruals*, skont il-proċeduri stabbiliti.

9.1. Kunsiderazzjoni u Approvazzjoni tal-Iskedi dwar l-Akkwist u tal-Pagamenti

9.2. Ġiet imressqa *Purchase Request Form* datata 17 ta' Diċembru 2020.

9.3. Kien hemm qbil dwar il-ħruġ tal-*purchase orders* li fadal, skont l-*items* elenkati fl-imsemmija skeda.

9.4. Tressqet ukoll skeda ta' pagamenti li tkopri bejn is-7 ta' Novembru u s-17 ta' Diċembru 2020.

9.5. Il-Kunsill approva l-akkwist u l-pagamenti kollha fit-tliet skedi msemmija. Kien hemm qbil li l-Iskeda tal-Pagamenti għandha tiġi ppubblikata permezz tas-sit elettroniku: <https://localgovernment.gov.mt/en/lc/Mellieha/Pages/Publications/Minutes-List.aspx>

AĠĠORNAMENT

Bi ftehim bejn il-membri eletti preżenti, is-seduta spiċċat fid-9:40 pm u l-Kunsill aġġorna għal nhar it-Tlieta 19 ta' Jannar 2021 fis-6.00 pm.

Dario Vella
Sindku

Carmel Debono
Segretarju Eżekuttiv